

SERQ, SABUTAĠĠ U LIĠIJET MIKSURA FIL-MELLIEĦA MATUL IL-GWERRA

Jeffrey Sammut B.Ed (Hons) History & E.M.Y

Il-Mellieħa kienet dejjem meqjusa bhala raħal kwiet fejn il-pulizija ffit li xejn kien ikollha x'tagħmel. Dan aktar u aktar fis-snin tletin, meta l-popolazzjoni kienet żgħira u n-nies kienet taf lil xulxin sew.


Però mal-bidu tat-Tieni Gwerra Dinjija, l-affarijiet inbidlu. Ammont kbir ta' suldati fosthom mill-King's Own Malta Regiment ġew stazzjonati mal-kosta Melleħija u fil-madwar. Żdiedet ukoll il-popolazzjoni minħabba r-refuġjati li ħarbu mill-ibliet ta' madwar il-portijiet u ġew isibu kenn mill-bombi fil-Mellieħa. Il-gwerra wasslet biex ħarġu aktar regolamenti li kultant il-Melleħin kienu jarawhom żejda jew ta' xkiel għall-ħajja ta' kuljum.

Dan kollu wassal biex żdiedu r-rapporti dwar ksur ta' regolamenti marbutin mal-gwerra, żdied is-serq speċjalment mill-ghelieqi u xi kultant kien hemm każijiet aktar serji fejn daħlu l-armi fin-nofs.

Il-Blackout

Waħda mil-liġijiet li daħlet effett tal-gwerra kienet dik tal-Blackout. Ma seta' jidher l-ebda dawl minn barra d-djar biex l-ajruplani tal-ghadu ma jkunux jistgħu jsibu fejn qegħdin faċilment. Lanqas seta' xi hadd iħalli dawl jidher mill-baħar minħabba li dan seta' jkun sinjal għall-ghadu.

Ma kinitx ħaġa faċli li tagħmel dan. In-nisa tad-dar kienu għattu t-twieqi b'kartun, kutri jew drapp skur. Kien ikun hemm pulizija



fit-toroq jaraw li din il-liġi tkun rispettata. Jekk dawn jilmħu xi dawl, kienu dlonk iħabbtu fuq il-bieb u javżaw biex id-dawl jintefa' jew jinheba. Xi kultant kienu l-ġirien stess li kienu jagħmlu rapport li hemm dawl jidher. Dan minħabba l-biża' li d-dawl jiġbed l-attenzjoni tal-ajruplani Ġermaniżi u Taljani. Ovvjament il-bombi ma kinux se jinżlu eżatt fejn kien jidher id-dawl, allura aktarx minflok il-ħażin kien jehel it-tajjeb!

Fit-22 ta' Frar, 1941, fis-7:00 ta' filgħaxija, il-pulizija rrapportaw li persuni minn ta' Gallina, tal-Malti, ta' Suffara u tal-Valiġġja kellhom dawl jidher mit-triq. L-ghada, f'ħanut f'4, Triq il-Parroċċa, il-pulizija wkoll setgħu jilmħu dawl mit-triq.



Fig 2: Poster li juri l-periklu li tħalli dawl jidher mill-ajru.

Ritratt: <https://www.flickr.com/photos/state-records-nsw/5691840754/>

Fit-13 ta' April 1941, is-Surgent P. Cachia u l-Kuntistabbli F. Debono għamlu r-ronda mit-8:00 ta' filgħaxija sas-1:00 ta' filghodu jaraw li din il-liġi qed tiġi rispettata u fil-fatt ma kellhom xejn x'jirrapportaw. Mid-dehra, l-aħbar li kienu saru taħrikiet fix-xhur ta' qabel kienet ġriet u allura kulhadd qaghad aktar attent!

Mill-banda l-oħra, persuna minn tal-Ġurdien qala' ċitazzjoni peress li kien qed isuq ir-rota bla dawl! Jew nejja jew maħruqa! Kull vettura ried ikollha dawl imma xorta dan kelli jkun mghotti biex ma jidherx mill-ajru.

Il-Curfew

Liġi oħra li daħlet minħabba l-gwerra kienet dik tal-Curfew. Minħabba l-biża' ta' attakk mal-lejl mill-ghadu jew xi nżul ta' spiji, l-awtoritajiet Inġliżi ma ridux nies jiġġerrew

Fig 1: Suldati tal-K.O.M.R. waqt manu-vri. Xi drabi s-suldati kienu jagħmlu ħsara fir-raba' u saħansitra jisirqu l-prodotti tal-bdiewa.

Ritratt: <http://maltacommand.com/unit%20history%20KOMR.html>





Fig 3: Avviż fit-Times li javża li l-Curfew se jibda mit-8:30 ta' filgħaxija.

Ritratt: <https://maltagc70.files.wordpress.com/2016/05/times-of-malta-header-june-40.jpg>

barra mill-ibliet jew irhula. Għalhekk, hadd ma seta' johroġ mill-belt jew raħal fejn kien jgħix bejn id-9:00 ta' filgħaxija u s-6:00 ta' filgħodu. Il-hinijiet kienu jinbidlu skont l-istaġun. Minn jinqabad kien jiġi mħarrekk, barra li kien jissogra li jaqla' xi tir ta' azzarin! Dan wassal għal tbatija kbira speċjalment għall-bdiewa li kienu mdorrija jmorru kmieni fir-raba, aktar u aktar jekk kellhom xi mixja ġmlielha biex jastu. Għalhekk, minkejja s-sogru li kien hemm, xi wħud kienu jabbużaw u xorta johorġu wara jew qabel il-hin permess.

B'hekk insibu li fis-6 ta' Ġunju 1941, fil-5:20 ta' filgħodu, persuni minn tax-Xiref, ta' Brodu, tal-Mellieħi, tas-Sinjur, ta' Serafin, taċ-Ċiniż, ta' Putirjala u tal-Migrus kollha nqabdu fl-inħawi ta' bejn il-Mellieħa u San Pawl il-Baħar.

Fit-18 ta' Ġunju 1942, xi hadd minn taz-Zikkun u tlitt ijiem wara, persuna minn ta' Wiġi wkoll inqabdu jiksru l-Curfew.

Kenn fix-xelters

Ligi oħra li ta' spiss kienet tinkiser kienet dik li trid tidhol għall-kenn ġewwa xelter waqt attackki mill-ajru. Ħafna ma kinux jagħtu kas meta kienu jiġu sparati l-murtali jew ddoqq is-sirena bħala twissija li ġej attackk u kienu jibqgħu għaddejnin b'xogħolhom. Oħrajn kienu joqogħdu jaraw l-ajruplani għaddejnin, minkejja x-xita ta' azzar li kienet tidda niezla mis-sema meta l-bala ta' kontra l-ajruplani kienu jisplodu u l-gravita tiġbed il-hadid lura lejn l-art! Dan l-abbuż sar aktar komuni fir-raħal tagħna meta ħafna indunaw li l-ajruplani rari kienu jwaddbu l-bombi fl-inħawi tal-Mellieħa imma kienu jibqgħu sejrin lejn l-ajruporti jew il-portijiet.

Imma b'rasu kien idur min kien jinqabad! B'hekk, persuni minn tal-Bajda, ta' Ċabieħ u ta' Smith ġew imħarrka peress li nhar it-23 ta' Frar 1941, waqt l-attakk mill-ajru li seħħ 10:50 ta' filgħodu, naqsu milli jsibu kenn f'post pubbliku jew privat imma baqgħu barra fit-triq.

L-istess ġralhom nies minn tar-Rabti, ta' Xalati, ta' Lass, ta' Geisha, ta' Widintu, tal-Piswi, ta' Ħażina, tal-Kuntistabbli, taz-Zomblu, tal-Bajtar, ta' Bramel u Ta' Belula fl-1 ta' Marzu, 1941.


Sabutaġġ u Spjunaġġ

L-Ingliżi kienu dejjem imwerwra li mal-lejl xi Taljani jew Germaniżi jinżlu baxx baxx mal-kosta u barra li jispjaw, jwettqu xi sabutaġġ u jagħmlu ħsara f'affarijiet militari. Għalhekk meta f'daqqa waħda nqatgħet il-komunikazzjoni kollha minn mal-Għolja tal-Ġizwiti għall-postijiet oħra, mill-ewwel issuspettaw hażin. L-Ispettur C. Saliba li ha taħt idejha dan il-każ, sab li dan is-sabutaġġ sar wara li xi hadd kien qata' l-inji tat-telefown li kienu għaddejnin minn Ghajn Żnuber! Wara aktar investigazzonijiet irrizulta li xi hadd mhux magħruf (u minkejja aktar ftitxijiet baqa' ma nstax!) kien għadda minn fuq il-linji tat-telefown bil-karrettun u qatagħhom bi żball minħabba li ma raħomx fid-dlam!

Każ stramb ieħor seħħ fis-27 ta' Lulju, 1940. Fl-10:00 ta' billejl ġie rappurtat li kien hemm xi nies suspettużi fl-għelieqi. Ħasbuhom spiji. Wara aktar stħarriġ ġie determinat li dawn kienu bdiewa minn tat-Trux u tal-Kabla li harġu ffit mill-kamra li kellhom fir-raba' biex jixxerrfu l-għelieqi.

Fig 4: Poster li jwissi li jista' jkun hemm spiji jisimgħu x'inti tgħid!

Ritratt: http://media.iwm.org.uk/ciim5/156/358/large_000000.jpg



Ġuvnott ta' 16-il sena wkoll ġie arrestat fuq suspett ta' spjunaġġ. A. Cachia Zammit, miż-Zejtun, aktarx refuġjat il-Mellieħa, intemah jieħu r-ritratti fil-pjazza. Fl-għassa tal-pulizija ammetta li kellu fuqu kamera tar-ritratti sewda 'Filma' u li kien ha ritratt bla permess! Il-ġuvnott sostna li kulma kien għamel hu li ha ritratt tal-knisja tal-Mellieħa. Il-kamera ġiet konfiskata u l-każ għadda għand is-C.I.D.! Povru tifel, kemm inkwiet għalih u l-ġenituri tiegħu minħabba sempliċi ritratt!

Każ interessanti ieħor seħħ meta ndaqqu l-qniepen tal-knisja tal-Manikata. Fil-gwerra, il-qniepen setgħu jindaqqu biss f'każ ta' invażjoni u tistgħu taħsbu kemm għagħa qam fil-kamp viċin ta' Ghajn Tuffieħa meta nstemgħu l-qniepen idoqqu! Kulhadd iħares lejn il-baħar jew l-ajru jistenna xita ta' suldati Germaniżi neżlin bil-paraxut jew dehlin minn fuq il-baħar. Fl-aħħar irrizulta li Fr. Francis Vella M.C. kien daqq il-qniepen biex javża l-parruċċani li kien wasal il-hin tal-qrar għal dak ix-xaħar. Hu ġie mwissi biex ma jerġax idoqq il-qniepen!

Suldati Mahruba

Xi kultant, xi suldati ma kinux jifilħu aktar għall-istress tal-attakki kontinwi. Min ithom tort! Min jaf kemm kienu jaraw xeni tal-biża', forsi anke lil shabhom imbiċċra quddiemhom. Allura dawn kienu jaħarbu u jispicċaw jistabbew 'l hemm u 'l hawn jew isibu kenn mal-qraba tagħhom.

Tabella 1: Informazzjoni mill-Okkorrenzi tal-Pulizija 1940-1943.

Data	Min għamel ir-rapport	Serq
10/8/42	Mich Angelo Azzopardi ta' Kalanġ	Mill-għelieqi f'Gasam Barrani serqulu żewġ qnatar żerriegħa tal-patata valur ta' £9.00 Il-patata kienet mħottija bil-ħamrija.
15/8/42	John Caruana tal-Makakux	Xi suldati dahlulu fl-għelieqi fil-Gamieħ u serqulu b' £6.00 tin.
18/8/42	Lawrence Giordimania mir-Rabat	Fisem il-kunjata, Carmelo Micallef tal-Gennien, irrapporta li xi persuni sġassaw il-bieb tal-miġħa go għar li kellu l-Miżieb u serqulu qnatar għasel valur ta' £50. Il-Maġistrat Dr. Borg Cardona LLD għamel inkjesta fuq il-post, forsi minħabba l-valur għoli tal-għasel.
20/8/42	Mary Mifsud ta' Martin	Xi suldati tal-K.O.M.R. dahu fl-għelieqi tagħha fil-Wied tal-Mellieħa u serqu ammont ta' bajtar tax-xewk u tin kif ukoll kissru ħarruba u tefgħu ilma mahmūg fl-għalqa.
4/5/42	John Gauci tal-Lippin	Xi nies mhux magħrufa qalgħulu ammont ta' patata valur ta' £0.10/1 minn Wied Musa.
5/7/42	Marianna Borg tal-Bobi	Sabet 2 tiġiġiet bojod, xi tadam u basal nieqsa (valur ta' £0.15/-) minn kamra f'Gasam Barrani. Hi sssuspettat f'xi suldati tal-K.O.M.R.
13/7/42	Carmelo Vella tas-Suttani	Xi suldati serqulu xi għeneb mill-Aħrax tal-Għajin.
14/7/42	Giuseppe Vella ta' Ruman	Xi persuni serqulu 2 qnatar żerriegħa tal-patata li kienu taħt siġra tat-tin. Valur ta' £2.00
26/5/41	J. Maria Vella tal-Barkun	Mill-għalqa tiegħu fix-Xagħra l-Ħamra insterqu ful, piżelli u basal valur ta' £0.5/-
3/5/40	Salvatore Grima ta' Ġiaħa	Suldati dahu fl-għelieqi tiegħu fl-Armier u serqu ammont ta' ramel. Valur ta' £0.10/-



Fil-21 ta' Awwissu, 1942, il-Kuntistabbli Debono qabad lill-Gunner Birchall ta' 26th Def Regiment fl-inhawi tal-Mellieha. Dan kien harab mir-regiment tiegħu fit-30 ta' Ġunju 1942.

Fil-8 ta' Settembru, 1942, saret ftitxija għall-Gunner mill-11th Heavy Anti-Aircraft Regiment. Il-pulizija fittxew sew fid-dar fejn kien jgħix fi Triq il-Parroċċa, kif ukoll fid-dar ta' hüh u fix-xelters kollha tal-Mellieha imma kien kollu ta' xejn. Ta' min jinnota li t-ftitxija saret nhar il-festa tal-Vitorja bit-tama li aktar ikun hemm ċans li jinstab peress li dan is-suldat kien mill-Mellieha.



Fig 5: Bren Machine gun li nsterqu partijiet minnu!

Ritratt: <https://vignette4.wikia.nocookie.net/guns/images/7/70/BREN.jpg/revision/latest?cb=20070430222610>

Serq mir-raba'

Fil-Gwerra, l-għaks wassal għal hafna biex jagħmlu affarijiet li qabel lanqas biss kienu joħolmuhom! Żdieb ferm is-serq mir-raba'. Xi drabi l-hatja kienu jkunu s-suldati stess li xogħolhom kien li jgħassu l-kosta. Ir-razzjon fqir kif ukoll il-fatt li setgħu jdur mal-lejl mingħajr hadd ma jwaqqafhom wassal biex kultant daru għall-prodotti tal-għelieqi. Din it-tabella turi xi ftit mis-serq li sar.

Kaž aktar serju sar fit-18 ta' Dicembru, 1942. Żewġ suldati tal- K.O.M.R. qabzu hajt ta' tliet metri biex dahlu go ġnien fejn kien hemm xi

Fig 5: Bren Machine gun li nsterqu partijiet minnu!

Ritratt: <https://vignette4.wikia.nocookie.net/guns/images/7/70/BREN.jpg/revision/latest?cb=20070430222610>

Data	Min għamel ir-rapport	Serq
24/06/1942	Captain J Nicholson	Mill-Gun Position No.2 f' Tat-Tomna sab nieqes: xorts tal-Khaki, qalziet tal-Khaki, 6 qomos, 2 pari kalzetti, xugaman, ġersey, 24 kutra, 3 pari żraben u 2 skieken. Kellu suspett li nsterqu minn xi suldati stess.
17/04/1941	Sgt Joseph Bernard Coulson	Mid-Defence Battery ta' Irdum il-Hmar sab nieqsa 2 tyres, crowbar, valve u kitla. Saru ftitxijiet fl-irziezet fil-vicin.
17/07/1941	Cpl G. Gallo	Minn Post MA4 insterqet tromba illi kienet imdendla mal-beachpost.
09/04/1942	8th Manchester Regiment	Waqt tahrig li kien qed isir fl-inhawi tal-Mellieha nsterqu bajunetta u l-cover tagħha, 2 kartieri, partijiet tal-Bren Machine gun, cover ta' 2 inch Mortar, cutter, 4 kkieket, u 5 pari bwiez.

siġar tal-laring fi Triq il-Kbira, il-Mellieha. Mid-dehra ma kinix l-ewwel darba li għamlu dan għax kien hemm wiehed mis-sidien għassa b'arma tan-nar jistenniehom! Dan spara fuqhom u laqat lil wiehed mis-suldati f'saqajh.

Serq ta' Oggetti tal-Militar

Imma mhux dejjem kienu l-bdiewa li marru minn taht. Xi drabi, is-suldati kienu jinsew affarijiet warajhom waqt it-tahrig u dawn

Oggett	Kemm insteraq
Ful niexef	Xejn
Fazola	Insterqet kollha (96 bott)
Kaboċċi mnixxa	Xejn
Aringi fil-bott	Insterqu 72 bott
Kavalli fil-bott	Xejn
Patata mnixxa	Insterqu tmin artal u nofs
Zalza tat-tadam fil-bott	Insterqu kollha (2 laned u nofs taż-2 libbri u nofs-il waħda)
Perżut fil-laned	Insterqu kollha (3 laned)
Corned Beef	Insteraq kollu (58 landa)
Żejt tal-lkel	Insterqet pinta
Bżar	xejn
Melħ	xejn
Kaxxi tas-Sulfarini	xejn
Pitrolju	xejn
Corned Beef f'laned kbar	Insterqu kollha (3 laned)

Tabella 3: Informazzjoni mill-Oggetti tal-Kienet joġnsu. Xi kultant anke spara xew affarijiet mill-pilboxes. Minkejja li dejjem saru investigazzjonijiet fit-tul, rari nqabad xi hadd!

Serqa mill-Victory Kitchen

Fil-Gwerra nfethu l-Victory Kitchens. Minn go fihom kien jitqassam l-ikel kuljum u għalhekk ma setax jonqos li xi hadd induna li jekk jirnexxieli jidhol ġewwa jsib ruħu fil-ġenna tal-art. Il-halliel jew hallelin dahlu fi ġnien fi Triq il-Mithna l-Ġdida u faqqgħu l-bieb li kien jagħti għal fejn kien jinżamm l-ikel f'wahda mill-Victory Kitchens. Interessanti l-ikel li kien hemm maħżun u xi nsteraq. Il-halliel jew hallelin hadu l-aktar affarijiet li hasbu li setgħu jbigħu jew jehilsu minnhom malajr jew forsi li setgħu iġorru mingħajr ma jagħtu fil-għajn! Il-valur tal-oggetti misruqin kien ilahħaq għall-£27.7/1

Spezzjonijiet fi Hwienet

Fil-Gwerra kienu jsiru spezzjonijiet ta' spiss fil-hwienet għal bosta raġunijiet. Il-pulizija kienu jaraw jekk l-użin hux skont il-liġi, jekk kien qed jinħażen ikel bla permess, li l-prezzijiet kienu skont ir-regolamenti u li ma kienx ikun hemm ammonti kbar ta' flus tal-fidda. Spezzjoni għall-għarrieda saret fil-hanut tax-xorb ta' Augustine Micallef tal-Gellux, fi Triq Selmun imma l-pulizija ma sabu xejn hażin.

Emmanuel Portelli għamel rapport li sid il-hanut tal-laħam li kien hemm fi Triq il-Parroċċa pprova jbigħ il-laħam għas-soppa lil oħtu Victoria bi prezz oġhla milli kienet tippermetti l-liġi.




Fig 6: Tabella tal-Victory Kitchen.

Ritratt: <https://www.militaryimages.net/media/victory-kitchen-sign.90858/full>

Fl-10 ta' Settembru 1941, saru spezzjonijiet mill-pulizija biex jaraw jekk kienx hemm xi hwienet li kellhom flus tal-fidda aktar milli suppost. George Żerafa u Anthony Xuereb, furnara fi Triq il-Kbira kif ukoll Salvu Buttigieg, furnar fi Triq il-Mithna l-Ġdida kollha instabu li kellhom flus tal-fidda aktar milli kienet tippermetti l-liġi. Ta min isemmi li l-Inglizi ma ridux li jkun hawn hafna muniti tal-fidda fl-idejn għax f'każ ta' invazzjoni, dawn kienu jaqgħu taht l-għadu.

Kien hemm hafna kaži fejn hwienet tal-merċa nqabdu b'użin falz. L-awtoritajiet kienu ferm stretti fuq dan tant li meta saret spezzjoni fil-hanut tal-merċa ta' Nina Cutajar fi Triq il-Vitorja u sabu li l-użin kien tajjeb, xorta tawha ċitazzjoni għaliex l-użin ma kellux marka ufficijali.

Oħrajn ġew imħarrka fuq hażniet kbar ta' ikel. F'hanut fi Triq it-Tramuntana instabu tliet xkejjer dqiq immarkati Canadian ta' 80 ratal-il waħda, 10 xkejjer kafe ta' ratal u nofs-il waħda u 10 xkejjer zokkor ta' 100 libbra-il waħda. Dawn ġew kollha konfiskati mill-pulizija.

Din hi lista ta' hwienet fejn saru spezzjonijiet – interessanti l-ammont kbir ta' hwienet fil-Mellieha fi żmien il-Gwerra.



No 15, Snajjin Street	No 6, St. Francis Street
No 17, Snajjin Street	No 12, High Street
No 3, Victory Street	No 26, High Street
No 13, Victory Street	No 60, High Street
No 71, Victory Street	No 66, High Street
No 30, Parish Street	No 70, High Street
No 45, Parish Street	No 11, Eleventh Street
No 74, Parish Street	No 9, St, Mary Street
No 15, Old Mill Street	No 56, Jubilee Esp
No 54, Old Mill Street	No 8, Eleventh Street
No 26, Cross Street	

Tabella 4: Informazzjoni mill-Okkorrenzi tal-Pulizija 1940-1943

Serq fuq il-baħar u sajd illegali

Is-serq ma kienx isir biss minn fuq l-art! Grezzju Grima ta' Ġiaħa rrapporta li mid-dghajsa tiegħu xi hadd seraq iċ-ċan (injama ċatta li tgħatti l-qiegħ propju tad-dghajsa) meta din kienet fuq l-art f'Ta' Qassisu, l-Għadira.

Sajjed iehor, Franġisk Micallef, sab 30 metru xibka nieqsa meta mar jiġborha mill-baħar Ta' Qassisu, l-Għadira. Xi hadd mal-lejl, b'sikkina, kien qata' biċċa xibka ġmlielha u għosfor biha! Kellu ħsara ta' £10.00.

Ġamri Sammut Tas-Sold irrapporta li xi uffiċjali Ingliżi bdew jitfegħu hand grenades fil-baħar f'Għajjn Tuffieħa u wara jiġbru l-hut li beda jitle' fil-wiċċ. Hu ma kienx jaf min kienu l-uffiċjali imma xi hadd wassal informazzjoni lill-pulizija li kien involut il-Maġġur Green tal-'Hampshire Regiment', Dan ir-Riġment kien stazzjonat fil-kamp ta' Għajjn Tuffieħa stess.

Konklużjoni

Illum wieħed jitbissem jaqra dwar ċerti każi li fil-gwerra kienu jittieħdu tant bis-serjetà. Imma fil-gwerra m'hemmx

logħob, ksur ta' regolament kien jaf ifisser il-mewt kemm għalik kif ukoll għall-oħrajn ta' madwarek. L-istess għas-serq, li hafna drabi kien jinvolvi l-ikel - li ssib l-għalqa żarmata kien ifisser li l-familja tiegħek tbat l-guħ. Għalhekk il-pulizija kienu jieħdu passi dwar kull rapport. Ta' min ifaħħar il-hidma tagħhom li fi żmien daqshekk diffiċli u ta' periklu, baqgħu jagħmlu xogħolhom b'reqqa kbira u żammew l-ordni meta Malta kienet għaddejja minn żmien tal-biża'.

Ħajr lil Ruben Vella u l-Istaff tal-Arkivji Nazzjonali tar-Rabat.

Riferenzi

http://www.maltaatwarmuseum.com/uploads/8/4/8/5/8485988/maw_education_pack.pdf
 Police Occurrences 23-2-41 National Archives of Malta
 Police Occurrences 24-2-41 National Archives of Malta
 Police Occurrences 13-4-41 National Archives of Malta
 Police Occurrences 13-10-40 National Archives of Malta
http://www.maltaatwarmuseum.com/uploads/8/4/8/5/8485988/maw_education_pack.pdf
 Police Occurrences 17-6-41 National Archives of Malta
 Police Occurrences 24-2-41 National Archives of Malta
 Police Occurrences 2-3-41 National Archives of Malta
 Police Occurrences 7-9-42 National Archives of Malta
 Police Occurrences 27-7-40 National Archives of Malta
 Police Occurrences 27-10-40 National Archives of Malta
 Police Occurrences 14-3-42 National Archives of Malta
 Police Occurrences 21-8-42 National Archives of Malta
 Police Occurrences 8-9-42 National Archives of Malta
 Police Occurrences 18-12-42 National Archives of Malta
 Police Occurrences 8-4-41 National Archives of Malta
 Police Occurrences 5-6-41 National Archives of Malta
 Police Occurrences 10-9-41 National Archives of Malta
 Police Occurrences 22-12-42 National Archives of Malta
 Police Occurrences 7-3-42 National Archives of Malta
 Police Occurrences 26-4-42 National Archives of Malta
 Police Occurrences 8-7-42 National Archives of Malta
 Police Occurrences 31-5-42 National Archives of Malta